

رہبر معظم کا حج کے ثقافتی امور سے متعلق اہلکاروں سے خطاب - 14 / Nov / 2007

بسم اللہ الرحمن الرحیم

حج کے امور سے متعلق اہلکاروں اور خدمت گزاروں کامیں نہایت مشکورہوں جو برادران "بعثہ" میں مصروف خدمت ہیں خاص طور سے جناب آقائے ری شہری کا بہت شکریہ! اور جو برادران و خواہران ادارہ حج کے مختلف شعبوں میں محنت و مشقت کر رہے ہیں ان کا، خاص طور سے خاکسار صاحب کا بہت شکریہ! میں نہ سنا ہے کہ حج و عمرہ کے مناسک کی انجام دہی سے متعلق کئی لحاظ سے اچھے پروگرام ترتیب دئیے گئے ہیں۔

یہ نہایت اہم نقطہ ہے؛ یہ خدا کی طرف سے امت مسلمہ کے لئے ایک تحفہ ہے اگرچہ حقیقت میں تمام الہی فرائض انسانیت کے لئے خدا کے تحفے ہیں نماز ایک تحفہ ہے، روزہ ایک تحفہ ہے، انفاق ایک تحفہ ہے لیکن حج میں ایک بین الاقوامی اسلامی خاصیت پائی جاتی ہے اسے بالیقین اسلام کا ایک معجزہ متصور کیا جا سکتا ہے کہ ایک ایسا مرکز بنایا گیا ہے کہ جہاں پوری امت خود کو اس کی بارگاہ میں ایک جیسی سمجھے "سواء العاکف فیہ والباد" مسلمانوں کا اس گھر سے ایک سا رابطہ ہے چاہے وہ خود مکہ کے رہنے والے ہوں یا دنیا کے کسی دوردراز علاقہ کے؛ مکہ سب کا ہے ہر سال لوگ ذوق و شوق سے اس گھر کی سمت چل پڑتے ہیں یہ گھر مسلمانوں سے متعلق ہے یہ گھر خدا کا گھر ہے یہ گھر لوگوں کا گھر ہے۔ (" ان اول بیت وضع للناس للذی بیکتہ" گھر اللہ کا ہے لیکن بندوں کے لئے بنایا گیا ہے) مسلمان اس کو خالی نہیں چھوڑتے لہذا دنیا کے کونہ کونہ سے لوگ خود کو یہاں پہنچانے کے لئے چل پڑتے ہیں یہ ایسا موقع ہے جہاں مسلمان ایک دوسرے سے آشنائی حاصل کر سکتے ہیں، ایک دوسرے کے نظریات، افکار اور مشکلات سے آگاہ ہو سکتے ہیں اس کی اگر قدردانی ہو تو یہ بڑی عظیم و عجیب نعمت ہے۔

اس سال کو اسلامی یکجہتی کا سال قرار دئیے جانے کے بعد حج کا ایک نیا رنگ و روپ ہوگا یکجہتی کی ضرورت ہر وقت ہے اور امت مسلمہ کو اس کے درپے رہنا چاہیے لیکن اس سال کو اسلامی یکجہتی کا سال قرار دیا جانا ایسے ہی ہے جیسے ایک پہاڑی سلسلہ کی چوٹی؛ اس کی وجہ بھی صاف ظاہر ہے؛ اسلام اور مسلمانوں کے دشمنوں کی پالیسی مسلمانوں میں اختلاف ڈالنے کی بن چکی ہے دشمن مسلمانوں کی صف میں اختلاف ڈالنا چاہتے ہیں اور یہ کام ان کے لئے کسی فوجی جنگ، سیاسی چال اور اقتصادی چیلنج سے زیادہ سستا و آسان ہے افسوس کہ ان کے لئے حالات بھی سازگار ہیں کچھ تو ماضی کی وجہ سے اور کچھ ہماری اس دور کی جہالت کی وجہ سے؛ اقوام و ملل، مذاہب و مسالک کا اگر آپسی اختلاف نہ ہو، شیعہ سنی مسئلہ نہ ہو تو ان دونوں فرقوں کے ذیلی فرقوں کے بیچ، شیعہ اور سنی کے اندرونی فرقوں کے بیچ یہ لوگ اختلاف کی آگ بھڑکائیں گے البتہ چونکہ فی الحال شیعہ سنی مسئلہ ہی اختلاف ڈالنے کا بہترین ذریعہ ہے لہذا ان ذیلی فرقوں سے فی الحال انہیں کوئی سروکار نہیں ہے یہ چیز ہمیں ہر جگہ نظر آرہی ہے، عالم اسلام کے اندر ان کی کارستانیوں نظر آرہی ہیں البتہ کامیاب نہیں ہو پائے ہیں ایک شیعہ ملک میں اسلامی نظام حکومت قائم ہونے کے بعد انہوں نے یہ ظاہر کرنا چاہا کہ

اسلامی فرقوں اور مسلمان بھائیوں کے درمیان اختلاف اور بڑھ گیا ہے لیکن خدا کا شکر کہ وہ کامیاب نہیں ہو پائے اور اس کی وجہ یہ تھی کہ اسلامی حکومت نے اسلامی طریقہ کار اپنایا ہم نے عالم اسلام کے اندر سب سے زیادہ اپنے فلسطینی بھائیوں کے ساتھ ہمدردی کا اظہار کیا جو کہ ہمارے سنی بھائی ہیں فلسطین میں تقریباً کوئی بھی شیعہ نہیں ہے عراق میں شیعہ سنی اتحاد کی سب سے زیادہ پشت پناہی ہم نے کی، ملک کے اندر بھی جہاں کہیں بھی شیعہ سنی بھائی ہیں وہ آپس میں الفت، مہربانی اور مفاہمت سے پیش آتے ہیں اسلامی حکومت اور اسلامی جمہوریہ نے استکبار کو اپنے مقاصد میں کامیاب نہیں ہونے دیا لیکن ان کی کوششیں جاری ہیں افسوس کہ کہیں کہیں وہ فساد کروادیتے ہیں لہذا مسلمانوں کو ہوشیار رہنا چاہیے۔

میں اس بات پر سفارش اور تاکید کرتا ہوں کہ مناسک حج کے دوران اسلامی یکجہتی اور دشمن کی سازش ناکام بنانے پر توجہ مبذول رہے حکومتوں کو چاہئیے کہ اپنی ذمہ داری کا احساس کریں سعودی عرب کی میزبان حکومت کو اپنی ذمہ داری کا احساس کرنا چاہئیے البتہ اس ملک کے حکام کی طرف سے سامنے آنے والے بیانات وہی ہیں جن کی ہمیں ان سے توقع ہے لیکن عملی طور پر، عمل کے میدان میں، زمینی سطح پر محسوس ہونا چاہئے کہ وہ اختلاف کے درپے نہیں ہیں اور ایسے عناصر کی حوصلہ افزائی نہیں کرتے بلکہ ان چیزوں کو روکنا چاہتے ہیں یہ بات عمل سے ثابت ہونی چاہئیے۔ اتحاد اور محبت والفت پیدا کرنے سلسلے میں یہ ہوئی ایک بات۔

آپ بھی اپنی طرف سے محتاط رہئیے یاد رکھیئے کہ اہلسنت بھائیوں کے مذہبی جذبات بھڑکانا بہت بڑی غلطی اور گناہ ہے اسے ایک قانون مان کے چلئے کچھ اختلافی نقاط ہیں ان کو محور بنانا اور ان نقاط کی بنا پر تعصب کی آگ بھڑکانا عین وہی کام ہے جس کے امریکی اور اسرائیلی جاسوسی ادارے تلاش میں ہیں یہی بات تو وہ چاہتے ہیں کچھ لوگ نادانستہ طور پر بغیر کسی اجرت اور پیسہ کے ان کے ایجنٹ بن جاتے ہیں جو کام کروانے کے لئے انہیں پیسے خرچ کرنے کی ضرورت ہے وہ یہ لوگ ان کے لئے مفت میں کر دیتے ہیں اور اپنے لئے الہی غیظ و غضب کا بندوبست کر لیتے ہیں۔

آج عالم اسلام کو اتحاد کی ضرورت ہے عالم اسلام سے ایک آواز اٹھنی چاہئیے یہی بات فلسطینیوں پر ہونے والے مظالم رکوا سکتی ہے، یہی چیز مشرق وسطیٰ اور اسلامی ممالک کے اندر امریکہ کی متکبرانہ مداخلتیں رکوا سکتی ہے۔ وہ لوگ انہیں دراڑوں سے غلط فائدہ اٹھانا چاہتے ہیں انہیں اور بڑھانا چاہتے ہیں تاکہ اسلامی ممالک کی تقدیریں اپنے قلم سے لکھیں جو شخص اس کام میں ان کے ساتھ تعاون کرے وہ خدا کے نزدیک انہیں میں سے ہے اور اس کا خداوند متعال کی طرف سے عجیب مواخذہ ہوتا ہے احتیاط کیجئے۔

دوسری چیز حج کے ذریعہ اپنی تربیت و اصلاح ہے ذاتی اور اخلاقی تربیت بھی۔ جس کے سلسلہ میں مولانا اور علما ء حضرات قافلوں کے درمیان فعال کردار ادا کر سکتے ہیں۔ اور قومی تربیت بھی یعنی حج کے موسم میں، قوم کے مضبوط، پختہ، سنجیدہ اور خردمند اخلاقیات کی تعمیر میں حاجی اہم مدد فراہم کر سکتا ہے۔

ایک جوان، ایک مرد، ایک عورت اگر دوران حج قرآن سے مانوس ہونا سیکھ لے، دعا اور خدا سے مناجات کی عبارتوں میں غور کرنا سیکھ لے تو یہ اس کے لئے عمر بھر کا سرمایہ ہے حاجی اگر اپنے کو پابند کر لے کہ مدینہ منورہ میں ایک بار پورے قرآن کی تلاوت کرے گا مکہ مکرمہ میں ایک بار پورے قرآن کی تلاوت کرے گا، یہ قرآن کا گھر ہے، یہاں قرآن نازل ہوا تھا اگر پورے قرآن کی تلاوت نہیں کر سکتا تو قرآن کے ایک حصہ کی غور و فکر کے ساتھ تلاوت کر لے جب تک وہاں ہے اگر قرآن میں غور و فکر کی عادت ڈال لے۔ آپ اگر حاجی کو اس طرح کے ہمیشہ باقی رہنے والے طریقہ کار کا عادی بنادیں۔ تو یہ اس کے لئے ایک سرمایہ بن جائے گا قرآن ایک نہ ختم ہونے والا ذخیرہ ہے، قرآن سے انس ہر واعظ، ہر نصیحت کرنے والے ساتھی اور ہر سبق سے زیادہ مفید ہے، اگر انسان واقعاً قرآن سے رابطہ بنا لے اپنی قلبی و معنوی نورانیت کے لئے قرآن کی تلاوت کرے تو یہ اس کے لئے ہر واعظ سے بڑھ کر ہے اگر انسان یہ انس حاصل کرنے میں کامیاب ہو جائے تو یہ بہت بڑی کامیابی ہے۔

اعمال کو غور و فکر کے ساتھ انجام دینا، یہ طواف، یہ سعی، یہ وقوف، یہ خضوع و خشوع اور حالت احرام میں یہ محرمات سے پرہیز سب ایک درس ہے اسے حجاج محترم، ہمارے عزیز بہن بھائی حقیر دنیاوی مقاصد کے لئے مثلاً کسی دکان سے کوئی چیز خریدنے کی خاطر ضائع نہ کریں ایک بے قیمت چیز کے لئے شاپنگ سنٹرز جانا خود ایک بڑی پریشانی ہے ساتھ ساتھ اس کے لوازمات دوسری پریشائیاں بھی کھڑی کردیتے ہیں؛ نماز کا وقت نکل جائے لوگوں کے سامنے ایرانی حاجی کی توہین ہو اور اس طرح کی دوسری چیزیں جو اس دوران پیش آتی ہیں امور حج میں مصروف عمل افراد اور حج کے لئے جانے والے بہن بھائیوں کو ہر سال میں یہ تاکید اس لئے کرتا ہوں کہ ممکن ہے کہ ایک حقیر وبے قیمت چیز کی چاہت اس پورے معنوی ماحول پر اثر انداز ہو جائے ہم نے لوگوں کو ابوذر کے ایسے زہد کی دعوت نہیں دی ہے ہم لوگ تو اس طرح کے زہد کے بارے میں سوچ بھی نہیں سکتے، ہم تو صرف خود کو اور لوگوں کو ان کاموں پر زیادہ توجہ نہ دینے کے لئے کہہ رہے ہیں کیونکہ ہم خرچ کرنے میں، دل لگانے میں، اہمیت دینے میں، کسی چیز کے درپے رہنے میں زیادہ روی کرجاتے ہیں اور یہ چیز معنوی ماحول کو نقصان پہنچاتی ہے۔

بہر حال میرے خیال سے مولانا حضرات اس سلسلے میں اہم کردار ادا کر سکتے ہیں زبان سے بھی، عمل سے بھی اور مخاطب سے پیش آنے کے اپنے طریقہ سے بھی؛ اسی طرح امور حج کی انجام دہی میں مصروف دیگر حضرات بھی اس سلسلے میں اہم نقش ایفا کر سکتے ہیں۔

بہر حال یہ بہت بڑی خدمت ہے اور آپ امور حج کے کارکنوں کے لئے دوگنی نعمت ہے اس لئے کہ خود حج کی نعمت کے علاوہ آپ کو حجاج کی خدمت اور ان کے لئے کام کرنے کا موقع بھی ملتا ہے۔



دفتر مقام معظم رهبری
www.leader.ir

انشا اللہ خداآپ کے اس عمل کو قبول فرمائے، حضرت ولی عصر (عج) کا قلب مقدس آپ سے راضی رہے اور انکی دعا آپ کے شامل حال رہے!

والسلام علیکم ورحمة اللہ وبرکاتہ